

.. Advaita-rasa-manjari ..

॥ अद्वैतरसमञ्जरी ॥

श्री गणेशाय नमः ॥

श्री गुरुभ्यो नमः ॥

॥ अद्वैतरसमञ्जरी ॥

अखण्डसत्यज्ञानानन्दामृतस्यात्मस्तव-
स्तवादिकं कथं कुर्यां करणागोचरत्वतः ॥ 1
स्वभक्तलोकानुजिधृक्षयैवया
समस्तलोकानुगता विराजते ।
अकादिरूपेण शुकादिवन्दितां
नमामि तं श्रीललितां स्वदेवताम् ॥ 2
गजमुखमुपरिष्ठान्मानवाङ्गं त्वधस्ता-
नरपरपरमैक्यज्ञापनायभ्युपेत्य ।
परिलसतिपरस्तान्मोहजालान्महोय-
त्तदिह मम पुरस्तादस्तु वस्तुपशस्तम् ॥ 3
वटतरुनिकटे श्रीदक्षिणामूर्तिरूपं
यदधिवसति सच्चिन्मुद्रया भद्रयार्थम् ।
परमममृतमन्तेवासिनां संप्रदातुं
तदिहवरदमेकं भावये भावशून्यम् ॥ 4
यतीन्द्रमण्डलं ध्यायन्नखण्डरसमण्डलम् ।
अद्वैतरसमञ्जर्याः कुर्वेद्य सुविकासिनीम् ॥ 5
अबद्धाऽपि सुबद्धैषा सता बद्धसुदृष्टिना ।
भवेत्सन्तोषवन्तो हि सन्तस्सन्ति समेक्षणाः ॥ 6
पादशून्यपतगायितस्य मे खेरत्वमतिदुर्लभं खलु ।
तद्विदोऽपि तदवाप्तुमिच्छन्त- स्साहसं सहतु सौहृदीजनः ॥ 7
अद्वैतमेव परमार्थतया विवेक्तु-
मङ्गीकृतद्विपनराकृतिसन्निवेशः ।
अद्वैतगोचरमशेषविदोषमन्त-
राविष्करोतु वरदो मम विघ्नराजः ॥ १ ॥
अज्ञानविस्फुरदनेकविधात्मभेद-
मज्ञानमाश्रिवतस्सुलभा न मुक्तिः ।
आदर्शगेहममितः प्रतिबिम्बितान्त-
द्वारं गतस्य न बहिर्गतिरर्भकस्य ॥ २ ॥
शान्त्यादिसाधनवता पुरुषोत्तमेन

संप्राप्यते निजपदं वरदेशिकोक्त्या ।
 चौरैरण्यसरिणीं गमितेन पुंसा
 देशो निजो हि तदभिज्ञगिरैव गम्यः ॥ ३ ॥
 भूमा भवानिति गुरूपनिषद्वचोभिः
 कर्त्रात्मता गलति सिद्धयति भूमभावः ।
 राजात्मजस्य निजतत्त्वनिबोधनेन
 व्याधात्मताविगलनादिव राजभावः ॥ ४ ॥
 कूटस्थनित्यसुखबोधतनोः प्रतीचो
 बन्धो विमोचनमिति भ्रम दुर्विलासः ।
 वन्ध्यासुतस्य वपुरादिगुणप्रपञ्च-
 स्तत्पञ्चताऽपि सुतरां परिकल्पनैव ॥ ५ ॥
 आपाततः प्रतिभया जगदस्तिवादः
 सत्यं निरूपणविधौ न हि किञ्चिदस्ति ।
 भीरोर्विभाति परितस्तिमिरं पिशाच-
 स्तत्रैव दीपकलिकाऽऽनयते किमस्ति ॥ ६ ॥
 चिज्ज्योतिरेव जगदात्मतया चकास्ति
 वस्त्वन्तरं किमपि नास्ति विचार्यमाणे ।
 रज्ज्वौ भ्रमाधिकरणादपि रज्जुसर्प
 तत्वान्तरं भवितुमर्हति किं कथञ्चित् ॥ ७ ॥
 विश्वं समस्तमपि विभ्रममात्रमेत-
 दात्मैव सन्नयनन्यसुखप्रकाशः ।
 स्फूर्त्यैव विश्वमपि सत्यमितीर्यते चेत्
 को नाम शुक्तिरजतेन धनीनभावि ॥ ८ ॥
 नास्ति प्रतीत्यवसरे न पुरा न पश्चा-
 दाश्चर्यमेतदवभाति तथाऽपि विश्वम् ।
 यद्वा किमद्भुतविवेह महेन्द्रजालं
 मायाविकल्पितमिति प्रतिभासते हि ॥ ९ ॥
 एकोऽपि सन्नयमनेकतया विभाति
 भूमा स्वकल्पिततमः पटलानुषङ्गात् ।
 इन्दुद्वितीयरहितोऽपि च सद्वितीय-
 भावेन भाति पुरुषस्य निजाक्षिदोषात् ॥ १० ॥
 आलोक्यते भुवनचक्रमलातचक्र-
 मत्यन्तविभ्रमविजृम्भितमस्थिरं च ।
 दैवात् भ्रमस्यविरतौ समुपस्थितायां
 नालोक्यते किल पुरेव पुनस्तदेव ॥ ११ ॥
 गन्धर्वपत्तनमिदं जगदव्यवस्थं

चैतन्यनामनि विहायसि नञ्चकास्ति ।
 विद्योतते यदि च विद्युदिवात्मविद्या
 सद्यस्तिरोभवति सर्वमिदं तदैव ॥ १२ ॥
 आरोपितस्य जगतः प्रविलापनेन
 चित्तं शिवात्मकतया परिशिष्यते नः ।
 शत्रून् निहत्य हतयिन्तुरधोनिप्रातात्
 गन्धद्विपो भवति केवलमद्वितीयः ॥ १३ ॥
 अद्यास्तमेतु वपुराशितारमास्तां
 कस्तावतापि मम चिद्वपुषो विशेषः ।
 कुम्भेऽपि नश्यति चिरं समवस्थिते वा
 कुम्भांबरस्य नहि कोऽपि विशेषलेशः ॥ १४ ॥
 सङ्कल्पमात्रसविकल्पितमूर्तिविश्वं
 विश्वं च सत्यमिति मूर्च्छितमन्दबुद्धिः ।
 चिन्ताप्रकर्षजनितां वनितां विदित्वा
 शैवेति वल्गाति यथा चिरविप्रयुक्तः ॥ १५ ॥
 स्वस्ये मयि स्वरससत्यसुखावबोधे
 व्यामोहनाज्जगदिति व्यपदिश्यते यत् ।
 अन्यत्र कुत्रचिददृष्टमरूपरूप-
 मस्थानचित्रमिति निश्चिनुमस्तदेतत् ॥ १६ ॥
 आध्यासिकस्फुरणभेदतिरोहितोऽपि
 चिद्धातुरेकरसतां न जहाति जातु ।
 नानाचराचरविचित्रविचित्रितोऽपि
 चित्रः पटो न पटभावमपास्यति स्वम् ॥ १७ ॥
 सच्चित् सुखात्मकमखण्डितमात्मतत्त्वं
 मन्येत कश्चिदहमित्यतिनिश्चितार्थम् ।
 देहेन्द्रियादकमपि विभ्रमवासनाभि
 व्याप्तो ममाहमितियद्वदविद्वदात्मा ॥ १८ ॥
 विश्वं मृषा विरसमित्यवधार्य धैर्य-
 मास्वाद्यते मुनिभिरन्तरसौ रसात्मा ।
 सन्तापजं मरुमरीचिरसं निरस्य
 संसेव्यते सुमतिभिस्सुरसिन्धुपूरः ॥ १९ ॥
 एकान्तसन्निहितमीदृशमात्मतत्त्वं
 लोका विमूढमतयो बत नाद्रियन्ते ।
 आकाशगोचरमशेषजगत्प्रकाशं
 घूका न भास्करमुदीक्षितुमुत्सहन्ते ॥ २० ॥
 आनन्दविस्फुरणरूपमपि प्रपञ्च-

मन्यं विभाव्य परितापमुपैति मुग्धः ।
 दीपादिषु स्ववपुषः परिदृश्यमानां
 छायां विगाह्य परिमुह्यति किं न बालः ॥ २१ ॥
 माया स्वकीयवियदादिविकारजालै-
 नात्मानमन्यथयितुं प्रभवत्यसङ्गम् ।
 आधारपुष्करपलाशकमंबुधारा
 स्वीयैः किमाद्रयितुमर्हति शीकरौघैः ॥ २२ ॥
 आभासमात्रतनवो जगतीविकल्पा
 मां न स्पृश्यन्त्यपि विमुक्तसमस्तसङ्गम् ।
 आरोपिता मलिनतादिविचित्रधर्मा
 लिम्पन्ति किं नु विमलं वियदन्तरालम् ॥ २३ ॥
 स्वप्नस्सुषुप्तिरथजाग्रदिति ह्यवस्था-
 स्तिस्रोऽपि शश्वदुदयास्तमयैरुपेताः ।
 निर्मोकराजय इवोरगराजभोगे
 मय्येव साक्षिणि विभान्त्यनुवर्तमाने ॥ २४ ॥
 स्वप्नः प्रजाग्रदिति शब्दकृतो विशेषो
 मायामयत्वमुभयोरपि तुल्यमेव ।
 प्रत्यग्परागिति नामकृतो विकल्पः
 सत्यावबोधसुखतां तु तयोस्स्वरूपम् ॥ २५ ॥
 सर्वेन्द्रियोपरमशान्तजगद्विकल्पाः
 स्वानन्दमात्रपरिशेषितचैत्यबोधे ।
 ते जाग्रतोऽप्यनुभवन्ति सुषुप्त्यवस्थां
 क्रीडन्ति ये सततमात्मनि सत्यबोधे ॥ २६ ॥
 कर्तेति कायिकविचेष्टितदर्शिनो मां
 गृह्णन्ति चेत् किमु यथैव तथा भवामि ।
 पारिप्लवोऽयमिति पामरधीगृहीत-
 श्चन्द्रस्तथा नहि चलांबुदसन्निकृष्टः ॥ २७ ॥
 मिथ्या समुल्लसतु नाम जगद्विचित्र-
 मेतावता विमलतत्त्वविदो न हानिः ।
 स्वप्ने भयङ्करगजादिनिरीक्षणेऽपि
 न स्वाप्नकत्वमनुसन्धधतोऽस्ति भीतिः ॥ २८ ॥
 अत्यन्तमेतदसदित्यपि चाव्यवस्थं
 मय्यात्मदृष्टिरनुवर्तत एव लोकम् ।
 नास्त्यत्र वक्त्रमिति निश्चितवानपि द्रा-
 गादत्त एव मुकुरं मुखदर्शनाय ॥ २९ ॥
 उद्धोधितोऽपि कबले कबले जनन्या

निद्रालसशिशुरिवाविदितान्यभावः ।
 आलोकयन्नपि बहिर्जगदिन्द्रजाल-
 मन्तः कयापि कलया न परिच्युतोऽस्मि ॥ ३० ॥
 दृश्ये स्फुटीभवति नेक्ष्यत एव भूमा
 भूमिन् स्फुटीभवति नेक्ष्यत एव दृश्यम् ।
 द्वीपान्तरे स्फुरति भूमिरियं न दृश्या
 भूमण्डले स्फुरति तच्च तथा न दृश्यम् ॥ ३१ ॥
 बोधे शनैरुपचयं प्रतिपद्यमाने
 विच्छिद्यते हृदि तदा विमलं भ्रमोऽपि ।
 चन्द्रे कलाभिरनुवासरमेधमाने
 मन्दीभवत्यपि यथैव महान्धकारः ॥ ३२ ॥
 ब्रह्मानुभूतिरसनिर्भरिते मुनीन्द्रे
 कर्मानुबन्धविधयो विमुखीभवन्ति ।
 सिद्धोपदर्शितरसायनपानतृप्ते
 किन्नु व्यपाकविषया विधयः क्रमन्ते ॥ ३३ ॥
 सर्वात्मतामुपगतोऽपि मुनिस्समाधिं
 पूर्वानुवृत्तमयते समयापनुत्यै ।
 पर्याप्तसर्वविभवः क्षितिपोऽपि काल-
 निर्यापणाय जुषते चतुरङ्गलीलाम् ॥ ३४ ॥
 आत्मज्ञमस्तमितसर्वविधिप्रवृत्ति-
 मानन्दयन्ति निगमाभिमता निषेधाः ।
 व्यापारमात्रविमुखस्य महालसस्य
 माशब्दकव्यवहृतानि मनोहराणि ॥ ३५ ॥
 तत्त्वानुचिन्तनपरो मुनिसार्वभौमः
 स्वच्छन्दतो व्यवहरन्नपि नानुयोज्यः ।
 साम्राज्यमेत्य हि यथारुचि वर्तमानो
 राजा प्रजाभिरनुयोक्तुमशक्य एव ॥ ३६ ॥
 प्रारब्धजामधिकसंपदमापदं वा
 भुञ्जान एव पुरुषः परिशुद्धियेति ।
 किं वाऽऽहितुण्डिकगृहीततनुर्भुजङ्ग-
 स्तत्क्लृप्तदण्डनविधिं परिहर्तुमीष्टे ॥ ३७ ॥
 पूर्वोत्तरार्जितशुभाशुभकर्मभिस्स्व-
 संपद्विपञ्च न भवेत् परमार्थदृष्टेः ।
 जात्योषरस्य धनवर्षजलाभिषेकै-
 रत्योष्मणा च नहि सस्यविवृद्धिहानी ॥ ३८ ॥
 प्रारब्धकर्मपरिपाकवशंवदो न

क्लिश्नाति निश्चितपरावधिरात्मवेदी ।
 ग्रामान्तमार्गपरिमाणविदध्वनीनो
 मध्येपथं न हि विषीदति दुःखितोऽपि ॥ ३९ ॥
 अन्तर्बहिश्च परमार्थतयानुपश्यन्
 न क्लिश्यति व्यसनमुत्कटमप्युपेतः ।
 धीरः किलाहमुखे विजयैकदृष्टिः
 प्रत्यर्थिभिः प्रमथितोऽपि न विक्लवस्स्यात् ॥ ४० ॥
 प्रापञ्चिकस्तु विभवः परमाद्भुतोऽपि
 धीरं न रञ्जयति दृष्टतदीयतत्वम् ।
 स्त्रीवेषभूषिततनुः पुरुषो विलासै-
 स्तज्ञं युवानमपि मोहयितुं हि नालम् ॥ ४१ ॥
 अन्तर्निरन्तरनिगूढनिजात्मतत्वो
 न प्रागिव व्यसनितां विषयेषु धत्ते ।
 भाग्यात् कुतश्चिदपि लब्धनिधिर्मनस्वी
 किं पूर्ववत् कृपणतामुररीकरोति ॥ ४२ ॥
 अध्यास्थितस्वमहिमानमलक्रिया व-
 दाध्यात्मिकाश्शुभगुणास्स्वयमाविशन्ति ।
 स्वाधीनिते सुहृदि राजनि तस्य भृत्या
 एतेऽपि च स्वयमुपेत्य तमाश्रयन्ते ॥ ४३ ॥
 अज्ञानमेव न कुतो जगतः प्रसङ्गो
 जीवेशदेशिकविकल्पकथाऽपि दूरे ।
 एकान्तनिर्मलचिदेकरसस्वरूपं
 ब्रह्मैव केवलमहं परिपूर्णमस्मि ॥ ४४ ॥
 इति श्रीमत्परमहंस परिव्राजक सदाशिव ब्रह्मेन्द्र विरचिता
 अद्वैतरसमञ्जरी सम्पूर्णा ॥

Please send corrections to sanskrit@cheerful.com
 Last updated October 3, 2010
<http://sanskritdocuments.org>